

305 Τὰς ἀρχαίας ἱστορίας διὰ τὰ παράδοξα τῆς πράξεως
οἱ πλεῖστοι νομίζουσι πλάσματα καὶ μύθους τυγχάνειν·
B εὐρὼν δ' ἐγὼ καὶ ἐν τοῖς νῦν χρόνοις γεγονότα ὅμοια τὰ
ἐν τοῖς Ῥωμαϊκοῖς καιροῖς συμβεβηκότα ἐξελεξάμην καὶ
5 ἐκάστῳ πράγματι ἀρχαίῳ νεωτέραν ὅμοίαν διήγησιν ὑπέ-
ταξα, ἀναγράφας καὶ τοὺς ἱστορήσαντας ἄνδρας.

1 A a. ΔΑΤΙΣ ὁ Περσῶν σατράπης μετὰ τριάκοντα
μυριάδων εἰς Μαραθῶνα παραγενόμενος, πεδίον τῆς Ἀτ-
τικῆς, καὶ στρατοπεδευσάμενος πόλεμον τοῖς ἐγχωρίοις
10 κατήγγειλεν· Ἀθηναῖοι δὲ τοῦ βαρβαρικοῦ πλήθους κα-
ταφρονήσαντες ἑνακισχιλίους ἔπεμψαν, στρατηγούς ποι-
C ῆσαντες Κυνέγειρον Πολύζηλον Καλλίμαχον Μιλτιάδην.
συμβληθείσης δὲ τῆς παρατάξεως Πολύζηλος μὲν ὑπερ-
ἄνθρωπον φαντασίαν θεασάμενος τὴν ὄρασιν ἀπέβαλε
15 καὶ τυφλὸς ἐγένετο· Καλλίμαχος δὲ πολλοῖς περιπεπαρ-
μένος δόρασι καὶ νεκρὸς ἐστάθη· Κυνέγειρος δὲ Περσι-
κὴν ἀναγομένην ναῦν κατασχὼν ἐχειροκοπήθη.